

आकाषवाणी जयपुर-अजमेर
प्रादेशिक समाचार

- केंद्र सरकार ने रबी फसलों के न्यूनतम समर्थन मूल्य में बढ़ोतरी की-केंद्रीय कर्मचारियों और पेंशनभोगियों के महंगाई भत्ते में तीन प्रतिशत की वृद्धि की घोषणा।
- राईजिंग राजस्थान इन्वेस्टमेंट समिट के लिए विभिन्न जिलों में इन्वेस्टर समिट आयोजित-लगभग 300 इकाइयों के साथ 37 हजार करोड़ रुपये से ज्यादा के एमओयू।
- मुख्य निर्वाचन अधिकारी नवीन महाजन ने वीडियो कान्फ्रेंस के जरिये सात विधानसभा क्षेत्रों में उपचुनाव की तैयारियों का जायजा लिया।
- प्रदेश के शेखावाटी क्षेत्र सहित कुछ इलाकों में हल्की सर्दी की दस्तक-सीकर में रात का पारा 16 डिग्री से नीचे आया।

000

केंद्र सरकार ने आज विपणन सत्र 2025-26 के लिए रबी फसलों के न्यूनतम समर्थन मूल्य-एमएसपी में बढ़ोतरी की है। प्रधानमंत्री नरेन्द्र मोदी की अध्यक्षता में नई दिल्ली में केंद्रीय मंत्रिमंडल की बैठक में इस बारे में फैसला लिया गया। बैठक के बाद सूचना और प्रसारण मंत्री अश्विनी वैष्णव ने पत्रकारों को बैठक में लिए गए फैसलों की जानकारी दी। उन्होंने बताया कि रेपसीड और सरसों की फसलों में अधिकतम तीन सौ रुपये प्रति क्विंटल की बढ़ोतरी की गई है। वहीं मसूर दाल में दो सौ 75 रुपये प्रति क्विंटल की बढ़ोतरी की गई है। उन्होंने बताया कि चने का न्यूनतम समर्थन मूल्य दो सौ दस रुपये प्रति क्विंटल और गेहू का एक सौ 50 रुपये प्रति क्विंटल बढ़ाया गया है। मंत्रिमंडल ने केंद्रीय कर्मचारियों और पेंशनभोगियों के महंगाई भत्ते में तीन प्रतिशत की वृद्धि का भी निर्णय लिया है। श्री वैष्णव ने बताया कि भत्ते में वृद्धि का लाभ 49 लाख से अधिक केंद्रीय कर्मचारियों और 64 लाख से अधिक पेंशनभोगियों को मिलेगा। राज्यसभा सांसद घनश्याम तिवाड़ी ने रबी की 6 फसलों का न्यूनतम समर्थन मूल्य बढ़ाये जाने समेत केंद्रीय मंत्रिमंडल के अन्य फैसलों का स्वागत किया है। आज एक बयान जारी कर उन्होंने कहा कि केंद्रीय मंत्रिमंडल ने आगामी विपणन सत्र 2025-26 के लिए रबी फसलों के लिए नए न्यूनतम समर्थन मूल्य को मंजूरी दे दी है। यह निर्णय किसानों के लिए बेहतर आय सुनिश्चित करने और रबी सीजन के दौरान प्रमुख फसलों की खेती को बढ़ावा देने के लिए लिया गया है। उन्होंने कहा कि संशोधित डैच दरों का उद्देश्य किसानों को उनकी उपज का उचित मूल्य दिलाना है।

000

केंद्रीय संचार मंत्री ज्योतिरादित्य सिंधिया ने कहा है कि दुनियाभर के कुल डिजीटल लेनदेन का 46 प्रतिशत हिस्सा भारत में होता है। आज नई दिल्ली में भारत मण्डपम में अंतर्राष्ट्रीय सिक्स-जी सम्मेलन के उद्घाटन सत्र को संबोधित करते हुए श्री सिंधिया ने कहा कि इस वर्ष अगस्त में दो अरब 75 करोड़ डॉलर

के लेनदेन में से करीब डेढ़ अरब रुपये के लेन-देन यूपीआई के माध्यम से हुए। उन्होंने कहा कि प्रत्येक नागरिक के लिए साइबर सुरक्षा सुनिश्चित करना जरूरी है। संचार मंत्री ने विश्वास व्यक्त किया कि भारत सिक्स-जी प्रौद्योगिकी में विश्व का अग्रणी देश होगा। श्री सिंधिया ने कहा कि डिजीटल इंडिया सबका साथ, सबका विकास, सबका विश्वास और सबका प्रयास के मूल सिद्धांत पर आधारित है।

000

राईजिंग राजस्थान इन्वेस्टमेंट समिट के लिये आज विभिन्न जिलों में इन्वेस्टर समिट आयोजित किये गये। इनमें लगभग 300 इकाइयों के साथ 37 हजार करोड़ रुपये के एमओयू किये गये। इन उद्योगों के जरिये करीब 39 हजार लोगों को रोजगार मिलेगा। सवाईमाधोपुर में जिले के प्रभारी मंत्री गौतम कुमार दक के मुख्य आतिथ्य में समिट हुआ। जिला प्रशासन, जिला उद्योग और वाणिज्य केंद्र तथा रीको की ओर से हुए कार्यक्रम में शिक्षा, स्वास्थ्य, कृषि, इंफ्रास्ट्रक्चर सहित विभिन्न क्षेत्रों में 34 डेस्क पर हस्ताक्षर हुए। इनमें एक हजार 19 करोड़ 17 लाख रुपये का निवेश होगा और इनके माध्यम से 5000 से अधिक लोगों को रोजगार के अवसर मिल सकेंगे। प्रभारी मंत्री श्री दक ने इन्वेस्टर मीट को सम्बोधित करते हुए निवेशकों को विश्वास दिलाया कि जिले में निवेशकों के सभी प्रस्तावों को धरातल पर लाने के लिए सरकार वचनबद्ध है।

इसी तरह हनुमानगढ़ में जिला स्तरीय राईजिंग हनुमानगढ़ इन्वेस्टर मीट आयोजित हुई। मीट में मुख्य अतिथि के तौर पर खाद्य नागरिक और आपूर्ति मंत्री तथा जिले के प्रभारी मंत्री सुमित गोदारा ने शिरकत की। इस दौरान विभिन्न इकाइयों के 20 प्रदर्शनी स्टॉल लगाये गये। जिला स्तरीय इन्वेस्टर मीट में एमओयू के लिए 91 प्रस्ताव प्राप्त हुए, जिनसे 1447 करोड़ रुपए से अधिक का निवेश होगा और 7326 से अधिक लोगों को रोजगार के अवसर उपलब्ध होंगे।

बाड़मेर में आज जिला स्तरीय इन्वेस्टर समिट वाणिज्य और उद्योग राज्य मंत्री के. के. विश्वाकर् और प्रभारी सचिव सुबीर कुमार की मौजूदगी में हुआ। इस दौरान जिले के प्रमुख उद्यमों, एमएसएमई, हस्तशिल्पियों के उत्पादों पर आधारित प्रदर्शनी भी लगाई गई।

धौलपुर में हुए इसी तरह के आयोजन में 31 निवेशकों के साथ लगभग 607 करोड़ रुपये के एमओयू किये गये।

बांसवाड़ा जिले में 52 संस्थाओं के साथ एमओयू किया गया, इसमें 8920 करोड़ रुपये का निवेश होगा और 11 हजार 600 लोगों को रोजगार मिलेंगे। इसको लेकर हुए जिला स्तरीय सम्मेलन में प्रभारी मंत्री बाबूलाल खराड़ी मौजूद रहे।

जैसलमेर में आयोजित जिला स्तरीय समिट में 76 औद्योगिक इकाइयों के साथ 25000 करोड़ रुपए से अधिक राशि के एम.ओ.यू. हुए। इससे जिले में 15 हजार से अधिक लोगों को रोजगार का अवसर मिलेगा।

000

शिक्षा और पंचायती राज मंत्री मदन दिलावर ने आज शिक्षक प्रशिक्षणार्थियों की इंटर्नशिप के लिए विद्यालयों का आवंटन किया। विभिन्न शिक्षक प्रशिक्षण महाविद्यालयों के 65 हजार 868 प्रशिक्षणार्थियों ने इंटर्नशिप के लिए आवेदन किया था, इनमें से 65 हजार 661 को विद्यालयों का आवंटन किया गया, जिन प्रशिक्षणार्थियों को विद्यालयों का आवंटन नहीं हुआ उनको इंटर्नशिप पोर्टल पर कल फिर से आवेदन करना पड़ेगा। इस

इंटरनशिप के लिए प्रशिक्षणार्थियों की उपस्थिति को शाला दर्पण पोर्टल पर अनिवार्य रूप से अपलोड करने के निर्देश दिये गये हैं। श्री दिलावर ने बताया कि प्रशिक्षणार्थियों को वास्तव में विद्यालय में जाकर शिक्षण का अभ्यास करना चाहिए और स्कूल की विभिन्न गतिविधियों में भाग लेना चाहिए।

000

प्रदेश में 7 विधानसभा क्षेत्रों में उपचुनाव स्वतन्त्र, निष्पक्ष, पारदर्शी और भय रहित माहौल में करवाने के लिए निर्वाचन विभाग की ओर से माइक्रो आब्जर्वर और सेक्टर अधिकारी लगाये जाएंगे। मुख्य निर्वाचन अधिकारी नवीन महाजन ने आज उपचुनाव वाले क्षेत्रों के जिला निर्वाचन अधिकारियों, रिटर्निंग अधिकारियों, पुलिस और प्रशासनिक अधिकारियों के साथ वीडियो कांफ्रेंस बैठक में इस बारे में निर्देश दिए। उन्होंने कहा कि सभी रिटर्निंग अधिकारी निर्वाचन आयोग के दिशा-निर्देशों के अनुसार अधिकारियों और कर्मचारियों को समुचित प्रशिक्षण देकर उपचुनाव को निष्पक्ष तरीके से सम्पन्न करवाये।

श्री महाजन ने जिला निर्वाचन अधिकारियों से संवेदनशील मतदान केन्द्रों की पहचान करते हुए वहां अतिरिक्त माइक्रो आब्जर्वर या सेक्टर ऑफिसर की तैनाती करने के भी निर्देश दिये।

000

प्रदेश के शेखावाटी क्षेत्र समेत कुछ इलाकों में हल्की सर्दी ने दस्तक दे दी है। बीती रात सीकर में न्यूनतम तापमान 15 दशमलव 5 डिग्री सेल्सियस दर्ज किया गया। जिसके कारण इन क्षेत्रों में रात और सुबह के समय हल्की ठंड का अहसास होने लगा है। इनके अलावा, माउंट आबू, करौली, संगरिया, बारां, धौलपुर, अलवर, अजमेर और बांसवाड़ा में भी रात का पारा 20 डिग्री सेल्सियस से नीचे मापा गया। दिन का पारा ज्यादातर स्थानों पर 35 डिग्री के आसपास रिकॉर्ड किया जा रहा है। मौसम केंद्र जयपुर ने अगले 2-3 दिन प्रदेश में मौसम साफ रहने और तापमान में उतार-चढ़ाव की संभावना जताई है।

000

प्रदेश में आज शरद पूर्णिमा का पर्व श्रद्धापूर्वक मनाया जा रहा है। इस मौके पर जयपुर में गलता जी में श्रद्धालुओं की भीड़ रही। झालावाड़ जिले के विभिन्न मन्दिरों में भजन कीर्तन और धार्मिक अनुष्ठान किये जा रहे हैं। देर शाम विभिन्न मन्दिरों में खीर का वितरण किया जाएगा। आज से ही झालरा पाटन की पवित्र चन्द्रभागा नदी में कार्तिक मास स्नान शुरू हो गए हैं, जो श्रद्धालु पूरे कार्तिक माह में सरोवर में स्नान कर पूजा अर्चना करते हैं, उन्होंने आज से पवित्र स्नान प्रारम्भ किये जो कार्तिक पूर्णिमा तक चलेंगे।

000

भीलवाड़ा दुग्ध उत्पादक सहकारी संघ ने दीपावली के त्यौहार पर लोगों के स्वास्थ्य को ध्यान में रखते हुए इस बार नवाचार किया है। संघ के प्रबंध संचालक विमल कुमार पाठक ने बताया कि इस बार दीपावली पर लोगों को शुद्ध मिठाई उपलब्ध करवाई जाएगी। 22 अक्टूबर से शहर में 23 जगह मिठाई वितरण केंद्र स्थापित किए जाएंगे। इसके अलावा डेयरी बूथ पर भी मिठाइयां उपलब्ध रहेगी जिसमें भीलवाड़ा दुग्ध उत्पादक सहकारी संघ में शुद्ध दूध से बनी मावे की बर्फी और पेड़ा सहित अन्य मिठाइयां उपलब्ध करवाई जायेंगी। इसके अलावा बीकानेर के रसगुल्ले और गुलाब जामुन तथा अलवर के प्रसिद्ध कलाकंद की भी इन केन्द्रों पर बिक्री की जायेगी।

000

जयपुर जिले में अगले 15 दिनों में सभी मोटर ड्राइविंग स्कूलों, फिटनेस सेंटर्स, चूल्हों और वाहन डीलर्स का सघन निरीक्षण किया जाएगा। इस अभियान में सभी परिवहन निरीक्षक, उप निरीक्षक और जिला परिवहन अधिकारी शामिल होंगे। जिला परिवहन अधिकारी फिटनेस सेंटर्स और वाहन डीलर्स का निरीक्षण करेंगे, जबकि निरीक्षक और उप निरीक्षक मोटर ड्राइविंग स्कूलों और चूल्हों का जायजा लेंगे।

000

कोटपूतली-बहरोड जिले के बानसूर में जिला स्तरीय स्काउट गाइड रैली और मिनी जम्बूरी का उद्घाटन वन और पर्यावरण मंत्री संजय शर्मा ने किया। कार्यक्रम में वन मंत्री ने बरगद का पेड़ लगाकर पर्यावरण संरक्षण का संदेश दिया। पांच दिवसीय कार्यक्रम का समापन 20 अक्टूबर को होगा। इस रैली में कोटपूतली बहरोड और अलवर जिले की करीब 190 स्कूलों के 2200 स्काउट हिस्सा ले रहे हैं।

000

भीलवाड़ा में महिला कर्मचारियों के लिये लैंगिक उत्पीड़न जागरूकता को लेकर जिला स्तरीय कार्यशाला आयोजित की गई। कार्यशाला में महिलाओं को कार्यस्थल पर लैंगिक उत्पीड़न कानून 2013 के बारे में जानकारी दी गई। इस कार्यशाला में जिले में कार्यरत महिला अधिकारियों और महिला कर्मचारियों ने भाग लिया।

000

प्रधानमंत्री नरेन्द्र मोदी 27 अक्टूबर को आकाशवाणी के 'मन की बात' कार्यक्रम में अपने विचार साझा करेंगे। यह इस मासिक रेडियो कार्यक्रम की 115वीं कड़ी होगी। श्रोता, इस महीने की 25 तारीख तक टोल फ्री नम्बर 1 8 0 0 – 1 1 – 7 8 0 0 पर कार्यक्रम के लिए सुझाव भेज सकते हैं। इसके अलावा 1922 पर मिस्ड कॉल देकर एस एम एस पर मिले लिंक से भी सुझाव भेजे जा सकते हैं। नरेन्द्र मोदी एप या माई जीओवी ओपन फोरम के जरिये ऑनलाइन भी सुझाव दिये जा सकते हैं।

000